

Azərbaycan Ordusu, Azərbaycan əsgəri bilməlidir ki, ölkəmizin ərazi bütövlüyü nəyin bahasına olursa olsun, bərpa edilməlidir.

Heydər ƏLİYEV



AZƏRBAYCAN ORDUSU

AZƏRBAYCAN RESPUBLİKASI MÜDAFİƏ NAZİRLİYİNİN ORQANI

Qəzet 1992-ci il fevralın 11-dən çıxır

1 iyun 2019-cu il № 42 (2359)

Qiyməti 30 qəpik

Ön xətdən reportaj

“Döyüş əmrinə hər an hazırıq”



Yaz fəslidir. Yol boyu mənzərə göz oxşayır. Günəşin şüaları səxavətlə yer üzərinə səpələnib. Gözəl bir hava hiss olunmaqdadır. Yazın torpağa çəkdiyi əlvanlıq ürəkləri tərpədir. Təpələr rəngbərəng örtüklərə bürünüb. Bahar çiçəkləri ciğurların yan-yörəsini bəzəyir. Ağacların tumurcuqları çiçəkləməkdədi. Havada yarpaq qoxusu, torpaq təravəti duyulur.

Düşmənlə təmas xəttində yerləşən "N" hərbi hissəsindəyik. Səngərlərə gedirik. Hərbi hissənin zabiti Ruslan Novruzov şəxsi heyətin mənəvi-psixoloji durumunun, döyüş, fiziki, atəş hazırlıqlarının yüksək səviyyədə olduğunu bildirir. "Döyüş hazırlığı planına uyğun olaraq, əsgərlərimiz təlim-məşq keçir, təcrübə və səriş-tələrini artırır. Həm sinif, həm də çöl şəraitində dərs keçmək üçün hərbi hissəmizdə hər cür şərait yaradılıb.

Təcrübəli zabitlərimiz tədris imkanlarından bəhrələnərək şəxsi heyətə hərbi bilik və vərdişlər aşılayırlar. Dərs və məşğələlər səmərəli keçir. Buna görə də şəxsi heyətin döyüş hazırlığı gündən-günə artır. Səngərlərə çatmışıq. Müddətdən artıq həqiqi hərbi xidmət hərbi qulluqçusu kiçik çavuş Loğman Ağcayev zabit Ruslan Novruzova heç bir hadisənin baş vermədiyini, döyüş növbətçiliyinin düzgün təşkil olunduğunu, düşmənin bütün fəa-

liyətini nəzarət altında saxladığını barədə raport verir. Kiçik çavuş Loğman Ağcayev deyir ki, dayım İlham Rüstəmov birinci Qarabağ müharibəsində Ağdam istiqamətində gedən döyüşlərdə şəhid olub. Atam Elşən könüllülər dəstəsində döyüşlərdə iştirak edib. Loğman onu da bildirir ki, əsgərlərimiz həmişə üzərinə düşən vəzifələri peşəkarlıqla yerinə yetirmək məqsədi ilə bütün bilik və bacarıqlarından yetərinə bəhrələnməyə çalış-

ırlar. "Əsgərlərimiz təlim-məşqlərdə də fəal iştirak edir, vərdişlərini təkmilləşdirir, döyüş qabiliyyətlərini artırır. Düşməni təxribatlarının və hücumlarının qarşısını alaraq, onlara layiqli cavab verirlər. Hər bir Azərbaycan əsgəri düşməni üzərində qələbə qazanmaq əzmiylə xidmət edir. Ali Baş Komandanımızın döyüş əmri ilə torpaqlarımızı işğaldan azad edəcəyik". Əsgər Elvin Əlizadə Azərbaycan Dövlət İqtisad Univer-

sitetinin məzunudur: - Mən fəxr edirəm ki, bu gün cəbhə bölgəsində ön xətdə xidmət edirəm. Bu, əsl mərdlik, qəhrəmanlıq yoludur. Vətəni sevən hər kəs bu şərəfli yolu keçməlidir. Biz güclüyük. O gücü bizə verən Vətəndi, xalqımızın, millətimizin yolunu həsrətlə gözləyən işğal altında olan torpaqlarımızdır. Torpaqlarımızı işğaldan azad edəcəyimiz günə az qalır.

(Ardı 2-ci səhifədə)

Düşmənlə təmas xəttində yerləşən "N" hərbi hissə-sində minaatan batareyasının atəş hazırlığı dərslərini izlədik. Gördüklərimizdən belə nəticəyə gəlmək olur ki, hərbi hissəsinin komandanlığı şəxsi həyatın döyüş vərdişlərinə yiyələnməsinə xüsusi diqqət ayırır.

Əsas istiqamətə oriyentirlənmiş maşının vizirine (bussola) görə paralel yelpik qurmaq üçün leytenant Fuad Ələkbərov növbə ilə viziri hər bir topun panoramına tuşlayaraq bucaqölçən halqası və barabanından göstəriciləri oxuyur və komanda verir. Top komandirləri batareyanın baş zabitanın komandasını təkrar edirdilər. Tuşlayıcılar komandada göstərilən bucaqölçəni təkrar edib panoramada qurur, panoramın xaçını (xətlərinin kəsişməsini) vizirə tuşlayırdılar. Hazır olduqları haqqında məlumat verərək, sərbəst şəkildə tuşlama nöqtələrinə qeyd götürürdülər. Tuşlama bitdikdən sonra top komandirləri komandanın yerinə yetirməsini yoxlayırdılar.

Məşğələni izləyəndə şəxsi həyatın nə qədər bilikli və bacarıqlı olduğu dərslərdə fəal iştirak etmələrindən aydın görünürdü. Dərs bitdikdən sonra leytenant Fuad Ələkbərov hazırlıqlı hərbi qulluqçunun döyüşdə qalib gəldiyini bildirərək dedi: "Tabeliyimizdə xidmət

Təlim

Hazırlıqlı hərbi döyüşdə qalib gəlir



edən şəxsi həyatın həm mədəni-psixoloji, həm döyüş, həm də fiziki hazırlıq səviyyəsi yüksəkdir. Üzərimizə məsuliyyətli, bir o qədər də müqəddəs vəzifə düşür. Aprel döyüşlərində və

Günnüt zəfərində ordumuz nəyə qadir olduğunu təsdiqlədi. Düşmən hücumunun qarşısını alaraq, torpaqlarımızın bir qismini işğaldan azad etdik. İşğaldan azad edilən torpaqlarımızı

azad edəcəyimiz Böyük Qələbə uğrunda gedəcək döyüşə də hazırıq."

Əsgərlər İntizam Muradov, Orxan Vəliyev, Laçın Heydərov və digərləri bildirdilər ki, Azərbaycan əsgərinin arzusu Ali Baş Komandanın əmriylə döyüşmək, qələbə qazanmaqdır. Əsgərlərin hər biri istəyir ki, torpaqlarımızın işğaldan azad ediləcəyi döyüşlərin iştirakçısı olsun. Ordu sıralarında xidmət edən savadlı və bacarıqlı komandirlər tabeliyində olan şəxsi həyatı Qələbəyə ruhlandırır. Həmin günün intizarındaydıq...

**Baş leytenant
Ruslan HƏSƏNZADƏ,
"Azərbaycan Ordusu"**

Səyyar sanitar-epidemioloji dəstənin taktiki-xüsusi təlimi keçirilib



2019-cu tədris ilinin hazırlıq planına əsasən Müdafiə Nazirliyinin Tibb Baş İdarəsi Sanitar epidemioloji nəzarət mərkəzində "Səyyar sanitar-epidemioloji dəstənin hərəkəti, açılması və səhra şəraitində işinin təşki-

li" mövzusunda taktiki-xüsusi təlim keçirilib.

Müdafiə Nazirliyi Mətbuat Xidmətinin məlumatına əsasən, təlimin məqsədi səyyar sanitar-epidemioloji dəstənin fəaliyyət sahəsinin düzgün se-

çilməsi, xüsusi texnika və avadanlığın yerləşdirilməsi, işin təşkili üzrə şəxsi həyatın praktiki vərdişlərinin təkmilləşdirilməsi, sanitar-epidemioloji və bakterioloji kəşfiyyatın aparılması, səhra şəraitində bakterioloji vasitələrin, radioaktiv maddələrin və döyüş zəhərləyici maddələrin indikasiyası, ocaqlı deqazasiya, dezaktivasiya və dezinfeksiya işlərinin görülməsi olub.

Şərti düşmənin kütləvi qırğın silahı tətbiq etdiyi ərazidə dozimetrik ölçmələrin aparılması, bioloji vasitələrin, radioaktiv maddələrin və döyüş zəhərləyici maddələrin indikasiyası məqsədilə nümunələrin götürülməsi, çirklənmə ocağının sərhədlərinin təyini, dozimetrik ölçmələrin nəticələrinin qiymətləndirilməsi, bakterioloji və toksiko-radioloji tədqiqatların aparılması da praktiki yerinə yetirilib.



"Döyüş əmrinə hər an hazırıq"

(Əvvəli 1-ci səhifədə)

yüksəkdir.

Əsgər Vasif Əliyev bildirir:

- Hələ kiçik yaşlarımdan hərbi forma geyinib Vətənə əsgər olmağın arzusunda idim. Aylar, illər arxada qaldı. Bu gün əsgərəm. Xidmətə böyük həvəslə başlamışam. Hər bir məşğələdə fəal iştirak etməyə çalışmışam. Qısa müddət ərzində mən də müəyyən qədər hərbi bilik və vərdislərə yiyələnmişəm. Hərbi anda həmişə sadıq qalacaq, torpaqlarımızın müdafiəsində ayıq-sayıq dayanacağam. Arzu edirəm ki, tez bir zamanda torpaqlarımızın azadlığı uğrunda gedən döyüşlərdə mən də iştirak edim.

Əsgər Elşən Abbasov deyir: - Burada keçirdiyim günlər heç vaxt yaddaşımdan silinməyəcək. Hərbi and qəbul etdiyim gün, ilk dəfə döyüş növbətçisi çıxdığım gün, özümə dost qazandığım gün, düşmən hücumlarının qarşısını aldığımız gün, səngərdə və yaxud növbədə olduğumuz zaman qarşıladığımız bayramlar və digər günlər yaddaşımda silinməz iz buraxıb. Düzdür, səngərdə xidmət etmək çətinidir. Bu çətinliklərin sayəsində gələcək həyatımızda daha inamlı, qürurlu, güclü oluruq. Tezliklə Ali Baş Komandanımızın əmri ilə işğal altında olan torpaqlarımızı azad edəcəyik".

- Bir əsgər kimi xidmət etməyi, torpaqlarımızın keşiyində dayanmağı özümə müqəddəs borc bilirəm, - əsgər Əmrax Şahbazov deyir. - Hərbi xidmətə başladığım ilk gündən çalışmışam ki, verilən əmr və tapşırıqları sözsüz və vaxtında yerinə yetirirəm. Yaxşı əsgər olmaq üçün komandirlərin etimadını qazanmaq lazımdır. İnanıram ki, buna nail ola bilmişəm. Komandirlərimizin sayəsində hər birimizin döyüş, atəş və fiziki hazırlığı

Əsgər Səbuhi Məmmədov ön xətdə döyüş növbətçiliyinin aparılmasının sirlərini mükəmməl öyrəndiyini, düşmənlə üz-üzə xidmət etməkdən qürur duyduğunu deyir.

İnanırıq ki, Ali Baş Komandanın istənilən əmrini yerinə yetirməyə qadir olan əsgərlərimiz verilən bütün vəzifələrin öhdəsindən inamla gələcəklər.

**Baş leytenant
Orxan HÜSEYNLİ,
"Azərbaycan Ordusu",
fotolar
çavuş
Namiq PƏNAHOVUNDUR**

Dağlıq Qarabağ bölgəsinin Azərbaycanlı İcmasında ATƏT-in Minsk Qrupunun həmsədrələri ilə görüş olub

Mayın 30-da "Azərbaycan Respublikasının Dağlıq Qarabağ bölgəsinin Azərbaycanlı İcmasının İdarə Heyətinin üzvləri ilə ATƏT-in Minsk Qrupunun həmsədrələri Stefan Viskonti (Fransa), İqor Popov (Rusiya), Endrü Şofer (ABS) və ATƏT-in fəaliyyətdə olan sədrinin şəxsi nümayəndəsi Anji Kaspşik arasında icmanın binasında görüş keçirilib.

İcmadan AZƏRTAC-a verilən məlumata görə, görüşdə icma üzvləri bildirdilər ki, Azərbaycan Respublikasının Dağlıq Qarabağ bölgəsinin azərbaycanlı və erməni icmalarının lə-

yaqətli şəkildə mövcudluğu və sülh şəraitində birgə yaşayışının təmin edilməsi Azərbaycanın beynəlxalq səviyyədə tanınmış sərhədlərinin bərpası, işğalçı Ermənistan qüvvələrinin oradan çıxarılması və torpaqlarından qovulmuş azərbaycanlıların geri dönüşü ilə mümkündür.

Qeyd olunan şərtlər daxilində bölgədə dayanıqlı və ədalətli sülhün bərqərar ola biləcəyi icma üzvləri tərəfindən bəyan edilib.

İcma üzvləri həmsədrələrin regiona səfər etdikləri bir dövrdə qoşunların təmas xəttində Ermənistanın hərbi birləşmələri

tərəfindən açılan atəş nəticəsində hərbi qulluqçumuzun öldürülməsindən ciddi narahatlıqlarını ifadə ediblər. Bildirilib ki, bu Ermənistanın münafiqəsinin danışıqlar yolu ilə həllində maraqlı olmadığını və hər vaxt danışıqları pozmağa çalışdığını göstərir.

Dağlıq Qarabağ bölgəsinin azərbaycanlı icması işğal altında olan ərazilərimizdə tarixi və mədəni irsimizin məhv edilməsi və dəyişdirilməsinə yönələn hərəkətlərin dərin narahatlığa səbəb olduğunu bildirməklə, bunun qəbul edilməz olduğunu vurğulayıb.



Azərbaycan Respublikası ilə Türkiyə Respublikası arasında imzalanmış hərbi əməkdaşlıq haqqında sazişə əsasən, iyunun 7-dən 11-dək Naxçıvanda "Sarsılmaz qardaşlıq-2019" birgə döyüş atışlı taktiki təlimi keçiriləcək.

Təlimə hazırlıq çərçivəsində iki qardaş ölkənin Dövlət bayraqlarının dəyişmə mərasimi keçirilib.

Müdafiə Nazirliyi Mətbuat Xidmətinin məlumatına əsasən, bayraqdəyişmə mərasimində iştirak etmək üçün Əlahiddə Ümumqoşun Ordunun bayraq taqımı Naxçıvan şəhərindən Sədərək sərhəd-keçid məntəqəsinə - Araz çayı üzərindəki "Ümid" körpüsünə doğru yürüşə başlayıb. Eyni zamanda, Türkiyə Respublikasının bayraq taqımı da Qars şəhərindən Sədərək sərhəd-keçid məntəqəsinə doğru yürüş edib.

Naxçıvanda "Sarsılmaz qardaşlıq-2019" birgə döyüş atışlı taktiki təlimi keçiriləcək

"Ümid" körpüsü üzərində Azərbaycan və Türkiyənin Dövlət himnləri səsləndirildikdən sonra iki qardaş ölkənin Dövlət bayraqlarının dəyişmə mərasimi keçirilib.



"Təlimlər göstərdi ki, Azərbaycan Ordusu istənilən döyüş tapşırığını icra etməyə qadirdir"

Müdafiə Nazirliyinin Döyüş Hazırlığı və Hərbi Təhsil Baş İdarəsinin idarə rəisi general-mayor Ənvər Əfəndiyev Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyevin təsdiq etdiyi plana əsasən, Müdafiə naziri general-polkovnik Zakir Həsənovun rəhbərliyi ilə Azərbaycan Ordusunun müxtəlif qoşun növlərinin, qisim, birlik və birləşmələrin iştirakı ilə keçirilən genişmiqyaslı əməliyyat-taktiki təlimləri, Beynəlxalq Ordu Oyunları-2019 yarışları və Silahlı Qüvvələrimizin döyüş hazırlığı ilə bağlı AZƏRTAC-a müsahibə verib. Müsahibəni təqdim edirik.

- Cənab general, Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyevin təsdiq etdiyi plana əsasən, Müdafiə naziri general-polkovnik Zakir Həsənovun rəhbərliyi ilə Azərbaycan Ordusunun müxtəlif qoşun növlərinin, qisim, birlik və birləşmələrin iştirakı ilə keçirilən genişmiqyaslı əməliyyat-taktiki təlimləri barədə fikirlərinizi bilmək istərdik.

- Bildiyiniz kimi, 2019-cu il Azərbaycan Ordusunun hazırlıq planına uyğun olaraq mayın 20-dən 24-dək Azərbaycan Respublikasının Prezidenti, Silahlı Qüvvələrin Ali Baş Komandanı cənab İlham Əliyevin təsdiq etdiyi plana əsasən, Müdafiə naziri general-polkovnik Zakir Həsənovun rəhbərliyi ilə Azərbaycan Ordusunun müxtəlif qoşun növlərinin, qisim, birlik və birləşmələrin iştirakı ilə genişmiqyaslı əməliyyat-taktiki təlimləri keçirilib. Təlimdə həm döyüş əməliyyatlarının planlaşdırılması üzrə qərar-gahların hazırlığı, həm də hərbi hissələrin taktiki fəaliyyətinin icrası üzrə praktiki vərdiş və bacarıqlar yoxlanıldı. Əməliyyat-taktiki təlimin digər taktiki təlimlərdən fərqi onda idi ki, bu təlim zamanı bölmələrin gecə şəraitində hücum əməliyyatının aparılması üzrə taktiki fəaliyyəti nümayiş etdirilib. Təlimə cəlb edilmiş bölmələr bu vəzifənin öhdəsindən yüksək səviyyədə gəliblər. Bölmələr taktiki qrupların tərkibində şərti düşmənin gizli postlarının, onun yaxın taktiki dərinlikdəki mövqelərinin hücumla ələ keçirilməsini, ordu aviasiyasının, artilleriyanın atəş dəstəyi ilə hücumun dərinliyə genişləndirilməsini nümayiş etdiriblər.

Gecə şəraitində keçirilən bu taktiki təlim uğurla başa çatdı. Təlimi müşahidə edən Müdafiə naziri general-polkovnik Zakir Həsənov və nazirliyin digər rəhbər heyəti istər hədəflərin atəşlə məhv edilməsi bacarığını, istərsə də bölmələrimizin taktiki fəaliyyətini yüksək qiymətləndirdi. Gecə şəraitində döyüş əməliyyatı aparmaq, təlim keçirmək daha çox xüsusi hazırlıq, vərdişlər, biliklər, o cümlədən müvafiq avadanlıq, müşahidə cihazları tələb edir. Bu təlim göstərdi ki, hazırda ordumuzda olan texnikalar, hava hücumu vasitələri, helikopterlər, təyyarələr gündüz olduğu kimi, gecə də döyüş aparmaq qabiliyyətinə malikdir. Bizdə bütün texnikalarda gecə müşahidə aparmaq, atəş açmaq üçün lazım olan müşahidə cihazları, optik cihazlar artıq mövcuddur. Şəxsi heyət bundan yüksək səviyyədə, məharətlə istifadə etməyi bacırır. Göstəriş verildi ki, bütün hərbi hissələrdə, birliklərdə ilin sonunadək belə gecə təlimləri keçirilsin. Bu, həm də bir növ nümunəvi təlim idi. Komandirlər metodik vərdişlərini, bilik səviyyələrini artırırlar.

- Bu təlimlər bir daha göstərdi ki, Azərbaycan Ordusunun hərbi qüdrəti düşməni qorxuya salıb. Bu barədə nə deyə bilərsiniz?

- Əlbəttə, Ermənistan tərəfi Azərbaycan Ordusundan qorxur və qorxmalıdır. Çünki mən eşitməmişəm ki, Ermənistan silahlı qüvvələri nə vaxtsa gecə təlimi keçirsin. Onlar da başa düşürlər ki, gecə təlimi keçirmək, gecə döyüşü aparmaq nə qədər çətin və mürəkkəb işdir. Düşməni görür ki, Azərbaycan Ordusu bunu bacarıqla, yüksək səviyyədə təşkil edir və keçirir. Buna görə, təbii ki, düşməni qorxuya düşəcək və qorxmalıdır.

Bilirsiniz ki, təlimlər müxtəlif olur. Qəragah təlimləri və taktiki təlimlər var. Qəragah təlimlərində ancaq qəragahlar iştirak edir və orada iş planlaşdırma ilə başa çatır. Amma taktiki təlimlərdə planlaşdırılan iş bölmələr tərəfin-



dən praktiki şəkildə yerinə yetirilir. Ola bilsin ki, düşməni ancaq qəragah təlimləri keçirir. 2016-cı ilin Aprel döyüşləri də göstərdi ki, Ermənistan ordusunun silah və texnikası yaxşı vəziyyətdə deyil. Onların tankları fəaliyyət göstərə bilmədi. Demək olar ki, texnikalarında nasazlıqlar, çatışmazlıqlar kifayət qədər idi. Yoxsa onlar da belə təlimlər keçirərdilər. Ermənistan ordusu belə təlimləri ancaq sözdə keçirə bilər, bunu realıqda edə bilməz.

Bilirsiniz ki, ordumuzun Bakıda və digər bölgələrdə bir neçə təlim məntəqələri var. Azərbaycan Ordusunun keçirdiyi sonuncu təlim mərkəzi düşmənin ön xəttindən 9-10 kilometr məsafədədir. Gecə, əlbəttə partlayış səsləri daha yaxşı eşidilir. Biz bu təlimi mətbuatda işıqlandırmasaq da, ermənilər bunu görüblər və ona görə də qorxu içindədirlər.

- Cənab general, bir qədər də hərbi təhsillə bağlı görülən işlərdən danışmağınızı xahiş edirəm.

- Ölkəmizdə hərbi təhsil qanunvericiliyə uyğun təşkil olunur. Hazırda Heydər Əliyev adına Azərbaycan Ali Hərbi Məktəbinə, Cəmiş Naxçıvanski adına Hərbi Liseyə sənəd qəbulu prosesi başa çatıb. İndi sənəd verən şəxsi heyətin tibbi müayinədən keçmə-

si prosesi gedir. Hərbi lisey üzrə bu il sənəd verənlərin sayı ötən illə müqayisədə 4-5 dəfə çoxdur. Ali Hərbi Məktəbə də sənəd verənlərin sayı artıb. 2014-cü ildən sonra Ali Hərbi Məktəbə və Hərbi liseyə qəbul imtahanında keçid balının qaldırılmasına baxmayaraq, hər il qəbulda artım müşahidə olunur. Bu hərbi təhsil müəssisələrinə əvvəllər 100-120 balla daxil olmaq mümkün idisə, indi keçid balı 230-dur. Buna baxmayaraq, müraciət edənlərin sayında artım var. Bu, sevindirici haldır. Çünki müraciət edən çox olanda biz onların arasından daha yaxşılarını seçə bilərik. Bu, o deməkdir ki, əgər yaxşılar seçiriksə, gələcəkdə bizim kadrlarımız daha hazırlıqlı, bilikli və savadlı olacaqlar.

- Beynəlxalq Ordu Oyunları-2019 yarışları ilə bağlı görülən işlər barədə nə deyə bilərsiniz?

- Beynəlxalq Ordu Oyunları 2015-ci ildən keçirilir. Bu il Oyunlar beşinci dəfə təşkil ediləcək. Azərbaycan da 2015-ci ildən Beynəlxalq Ordu Oyunlarında iştirak edir. Həmin il biz bir yarışda - Deniz Kubokunda iştirak etdik. 2016-cı ildə üç yarışa qatıldığımız, bu il isə altı müsabiqədə iştirak edəcəyik. Oyunlara hazırlıqla bağlı ildə iki-üç dəfə Moskvada konfranslar keçirilir. Bu il mayın 20-də sonuncu - dördüncü planlaşdırma konfransı oldu. Orada bütün iştirakçı ölkələrin nümayəndələri yarışların keçirilməsinə hazır olduqları barədə məruzə etdilər.

Bu ilki oyunlarda 32 müsabiqə üzrə 34 ölkədən 216 komanda iştirak edəcək. Bu müsabiqələrdən biri qışda keçirilib. Qalan 31 müsabiqə 10 ölkədə təşkil olunacaq. 2015-ci və 2016-cı illərdə müsabiqələr ancaq Rusiyada keçirilib. Amma 2017-ci ildən etibarən yarışların digər ölkələrdə də keçirilməsinə başlanıldı. Bu ilki oyunlarda qalan 31 müsabiqənin 15-i Rusiyada, 16-sı digər ölkələrdə təşkil olunacaq. Azərbaycan da bir müsabiqə - Deniz Kuboku-2019 keçiriləcək. Burada dörd ölkənin - Azərbaycan, Qazaxıstan, Rusiya və İranın hərbiçiləri iştirak edəcəklər. İki ölkə - Türkiyə və Birləşmiş Ərəb Əmirliyi müşahidəçi qismində təmsil olunacaq. Özbəkistanda bir, Monqolustanda bir, Çində dörd, Qazaxıstanda üç, İranda iki, Hindistanda bir, Be-

larusda iki, Ermənistanda isə 1 müsabiqə keçiriləcək.

Bu yarışlara ev sahibliyi edən ölkələrin nümayəndələrindən ibarət təşkilat komitəsinin toplantılarında müsabiqələrin əsasnamələri, qaydaları təsdiqlənir. Artıq bütün ölkələr bəyan ediblər ki, müsabiqələrin keçirilməsinə hazırdırlar. Avqustun 3-də Beynəlxalq Ordu Oyunlarının Moskvada açılış mərasimi keçiriləcək. Avqustun 17-də isə bağlanış mərasimi və mükafatlandırma olacaq. Bakıdakı Dəniz Kuboku-2019 müsabiqəsinin açılış avqustun 5-də, bağlanış mərasimi isə ayın 15-də keçiriləcək.

Xüsusi vurğulamaq istəyirəm ki, müsabiqələrin keçirilməsi üzrə beynəlxalq toplantılarda Azərbaycanda bu yarışların yüksək səviyyədə təşkil olunduğu qeyd edilir. Bu il isə quraşdırılacaq xüsusi stendlərdə hər ölkədəki müsabiqələr barədə məlumatlar əksini tapacaq.

- Bu ilki Beynəlxalq Ordu Oyunlarına hazırlıq necə gedir?

- Hazırlıq işləri uzun prosesdir. Müdafiə naziri general-polkovnik Zakir Həsənov aprelin 1-də Beynəlxalq Ordu Oyunlarına hazırlıq barədə əmr imzalayıb. Əmrə əsasən, altı müsabiqədə iştirak edəcək komandalarımızın rəhbərləri, məşqçiləri təyin olunub. Azərbaycan Ordusu üzrə müvafiq müsabiqələr artıq keçirilib və ölkəmizi təmsil edəcək komandanın seçilməsi üçün namizədlər müəyyənənmiş. Aprelin sonundan etibarən həmin komandaların hazırlığı prosesi gedir. Mayın sonunadək həmin namizədlər arasından yekun komandaların tərkibini təyin edəcəyik. Hazırlıq müddətində seçilmiş həmin komanda əlavə olaraq 1 ay 20 gün məşq edəcək. İndi bu proses gedir. Biz buna çox ciddi yanaşıyıq.

- Azərbaycan Ordusunun döyüş hazırlığı ilə bağlı nə deyə bilərsiniz?

- Azərbaycan Ordusunun döyüş hazırlığı 2019-cu il üçün nəzərdə tutulmuş plan üzrə həyata keçirilir. Plandakı bütün tələb və normalara tam əməl olunur. Elə bir tədbirimiz yoxdur ki, biz onu keçirə bilməyək. Bütün tədbirlər plan üzrə davam edir. Ordumuzun döyüş hazırlığı yüksək səviyyədədir.

Respublika Günü münasibəti ilə Azərbaycan Ordusunda silsilə tədbirlər keçirilib



Qədim və zəngin dövlətçilik ənənələrinə malik Azərbaycan bəzən böyük imperiyalar tərkibinə qatılmaq məcburiyyətində qalmışdır. Azərbaycan Xalq Cümhuriyyəti məhz dünyanın siyasi nizamının yenidən qurulduğu bir vaxtda, XIX əsrin axırları və XX əsrin əvvəllərində Azərbaycanın yaşadığı parlaq mədəni yüksəliş mərhələsinin məntiqi yekunu kimi meydana çıxmışdır.

XIX əsrin birinci yarısından etibarən maarifçilik ideyalarının yayılması ilə Azərbaycanda baş vermiş köklü ictimai-siyasi və mədəni dəyişikliklər yeni tipli teatrın, məktəbin və mətbuatın yaranmasını təmin etməklə milli özünüdərkini gerçəkləşməsi üçün zəmin hazırladı. Abbasqulu ağa Bakıxanov və Mirzə Fətəli Axundzadə ilə başlayan bu yolu yeni tarixi mərhələdə Həsən bəy Zərdabi, Cəlil Məmmədquluzadə, Mirzə Ələkbər Sabir, Əli bəy Hüseynzadə və digər görkəmli şəxsiyyətlər davam etdirərək milli məfkurənin təşəkkül və inkişafına mühüm təsir göstərirdilər. Həmin dövrdə güclü sahibkarlar təbəqəsinin formalaşdığı neft şəhəri Bakı, eyni zamanda, milli ruhlu ziyalılar nəslinin yetişdiyi ictimai-siyasi fikir mərkəzinə çevrilmişdi. Rusiyanın Dövlət dumasına və Müəssisələr məclisinə seçilmiş azərbaycanlılar müstəmləkədən azad, demokratik

dövlət sistemi yaratmaq istəyirdilər.

Rusiyada çarizmin süqutundan sonra bolşeviklərin hakimiyyəti ilə keçirməsi ilə keçmiş imperiya ərazisində mürəkkəb geosiyasi vəziyyət yaranmışdı. Dünyanın aparıcı dövlətlərinin Bakı neftinə marağının siyasi çarpışmaları daha da gərginləşdirirdi belə bir şəraitdə Azərbaycanın tərəqqipərvər siyasi elitası müstəqil milli dövlətçiliyin yaradılması naminə birləşdi.

1918-ci il mayın 28-də Azərbaycanın müstəqilliyini bəyan edən İstiqlal Bəyannaməsi qəbul edildi. Qurulan Azərbaycan Xalq Cümhuriyyəti öz üzərinə götürdüyü çətin tarixi vəzifəni imkanlarının ən son həddində

28 May - Respublika Günü münasibəti ilə Əlahiddə Ümumqoşun Ordu, müxtəlif qoşun növləri, birlik, birləşmə və xüsusi təyinatlı təhsil müəssisələrində yerli icra hakimiyyəti orqanları və ictimai qurumların nümayəndələri ilə birgə tədbirlər təşkil olundu. Təsdiq olunmuş plana əsasən, hərbi hissələrdə keçirilən bayram konsertləri, viktorinalar, kütləvi hərbi vətənpərvərlik və digər tədbirlərdə şəxsi heyət, veteranlar, məktəblilər, tələbələr və ictimaiyyət nümayəndələri iştirak etdilər.

çalışaraq şərəflə yerinə yetirdi. Azərbaycanın ilk Parlamenti və Hökuməti, dövlət aparatı təşkil edildi, ölkənin sərhədləri müəyyənləşdirildi, bayrağı, himni və gerbi yaradıldı, ana dili dövlət dili elan edildi, dövlət quruculuğu sahəsində ciddi tədbirlər həyata keçirildi. Ölkənin ərazi bütövlüyü və milli təhlükəsizliyi təmin edildi, qısa müddətdə yüksək döyüş qabiliyyətli hərbi hissələr yaradıldı, milli tələblərə və demokratik prinsiplərə uyğun dövlət orqanları quruldu, maarifin və mədəniyyətin inkişafına xüsusi diqqət yetirildi, Azərbaycanın ilk universiteti təsis olundu, təhsil milliləşdirildi, xalqın sonrakı illərdə mədəni yüksəlişi üçün zəmin hazırlayan, ictimai fikir tarixi baxımından müstəsna əhəmiyyətli işlər görüldü.

Mövcudluğunun ilk günlərindən xalq hakimiyyəti və insanların bərabərliyi prinsiplərinə əsaslanan Azərbaycan Xalq Cümhuriyyəti bütün ölkə vətəndaşlarına eyni hüquqlar verərək irqi, milli, dini, sinfi bərabərsizliyi ortadan qaldırdı. Cümhuriyyət parlamentinin il yarımliq fəaliyyəti boyunca qəbul etdiyi qanunlar milli dövlətin müstəqilliyinin möhkəmləndirilməsinə, siyasi və iqtisadi inkişafa, mədəniyyət və maarif sahələrində sürətli irəliləyişə imkan verdi. Azərbaycan Xalq Cümhuriyyəti daim sülhsevər siyasət apara-



raq bütün dövlətlərlə qarşılıqlı əməkdaşlıq əlaqələri yaratmağa və bir-birinin hüquqlarına hörmət prinsipləri əsasında münasibətlər qurmağa cəhd göstərirdi. Dünya birliyi tərəfindən tanınmış Xalq Cümhuriyyətinin fəaliyyəti sayəsində Azərbaycanın beynəlxalq hüququn subyekti olması 1920-ci ilin aprel ayındakı bolşevik işğalından sonra Azərbaycanın bir dövlət kimi dünyanın siyasi xəritəsindən silinməsinin qarşısını aldı.

Azərbaycan Xalq Cümhuriyyəti təcavüzə məruz qaldığı üçün qarşıya qoyduğu məqsədlərə tam müvəffəq ola bilmədən süquta uğrasa da, onun şüurlarda bərqərar etdiyi müstəqillik ideyası unudulmadı.

Azərbaycan xalqı ötən dövr ərzində milli dövlətçilik atributlarının bir çoxunu qoruyub saxlaya bildi. Ümummilli lider Heydər Əliyevin respublikada uğurla gerçəkləşdirdiyi siyasət xalqımızın tarixi-mədəni yaddaşını özünə qaytararaq milli mənlilik şüurunu inkişaf etdirdi, azərbaycançılıq məfkurəsi işığında müstəqillik arzularının güclənməsi və yaxın gələcəkdə yenidən həqiqətə çevrilməsinə zəmin yaratdı.

1991-ci ildə müstəqilliyinin bərpasına nail olarkən müasir Azərbaycan Respublikası özünün qədim dövlətçilik ənənələrinə sadiq qaldığını göstərdi, Xalq Cümhuriyyətinin siyasi və mədəni varisi olmaqla onun üçrəngli bayrağını, gerbini, himnini qəbul etdi. Xalqımız Cümhuriyyətin istiqlalını dünyaya yaydığı 28 May gününü Respublika Günü kimi təntənə ilə qeyd edir.

Prezident İlham Əliyev 2018-ci ilin ölkəmizdə "Azərbaycan Xalq Cümhuriyyəti İli" elan edilməsi və Azərbaycan Xalq Cümhuriyyətinin 100 illik yubileyinin keçirilməsi haqqında sərəncamlar imzaladı. Dövlətimizin başçısının Sərəncamına əsasən, Azərbaycan Xalq Cümhuriyyətinin yaradılmasının 100 illik yubileyi respublikamızda dövlət səviyyəsində geniş qeyd olundu. Nə qədər bəşər var, bu gün qeyd ediləcək.

"Azərbaycan Ordusu"



Müdafiə Nazirliyi Mətbuat Xidmətinin məlumatı

Hərbi qulluqçumuz şəhid olub

Ermənistan silahlı qüvvələrinin bölmələri cəbhə xəttində atəşkəs rejimini kobud surətdə pozmaqla növbəti dəfə təxribat törədib.

ATƏT-in Minsk Qrupunun həmsədrələrinin respublikamızda səfərdə olduğu bir vaxtda, mayın 30-da səhər saatlarında cəbhənin Ağdam rayonu istiqamətində düşmən tərəfindən açılan snayper atəşindən Azərbaycan Ordusunun hərbi qulluqçusu Omarov

Aqil Akif oğlu şəhid olub. Müdafiə Nazirliyinin rəhbərliyi şəhidin əzizlərinə və yaxınlarına dərin hüznə başsağlığı verir və səbr diləyir!

Ermənistan silahlı birləşmələri atəşkəs rejimini pozub

31 may 2019-cu il.

Ermənistan silahlı qüvvələrinin bölmələri cəbhənin müxtəlif istiqamətlərində iriçaplı pulemyotlardan da istifadə etməklə sutka ərzində atəşkəs

rejimini 22 dəfə pozub.

Ermənistan Respublikası Krasnoselsk rayonu ərazisindəki adsız yüksəkliklərdə yerləşən mövqelərdən Gədəbəy rayonu ərazisindəki adsız yüksəkliklərdə yerləşən mövqelərimiz atəşə tutulub.

Tərtər rayonunun işğal altında olan Çiləbürt, Ağdam rayonunun Şıxlar, Cəvahirli kəndləri yaxınlığında, həmçinin Goranboy, Tərtər və Ağdam rayonları ərazisindəki adsız yüksəkliklərdə yerləşən mövqelərdən də ordumuzun mövqeləri atəşə tutulub.

Qarabağ müharibəsi əlili: Prezidentin rəhbərliyi ilə aparılan islahatlar rifah halımızı xeyli yaxşılaşdırıb

Bu gün bizim üçün ikiqat bayram oldu. Respublika Günündə bizə avtomobil təqdim edildi. Bayram günündə bizə bu sevinci yaşadan Prezident İlham Əliyevə minnətdarlığımızı bildiririk.

Bu sözləri Qarabağ müharibəsi əlili Əvəz Mirzəyev AZƏRTAC-a müsahibəsində deyib.

Xocavənd rayonundan məcburi köçkün olan müharibə əlili ölkə başçısının həyata keçirdiyi islahatların, imzaladığı fərman və sərəncamların onların da sosial rifah halını xeyli yaxşılaşdırdığını qeyd edib. O deyib: "O gün olsun, işğaldan azad ediləcək torpaqlarımıza bizə verilən bu avtomobillərlə gedək. Görülən işlər bu arzumuzun da tezliklə gerçəkləşəcəyindən xəbər verir".

Qeyd edək ki, mayın 28-də Əmək və Əhalinin Sosial Müdafiəsi Nazirliyi daha 50 avtomobili Qarabağ müharibəsi əllilərinə təqdim edib.

İkinci Şahidlər xiyabanında. Səma açıq olduğundan baxışlarım sonsuzluğa can uzanıb gedir. Bənzərsiz çöhrəsini üzümüzə yenidən açmış səhərin gözəlliyinə baxa-baxa məzarları ziyarət edirəm. "Azərbaycan Bayrağı" ordenli hərbi tibb bacısı Məleykə Əhmədovanın məzarı yanında ayaq saxlayıram. Bir vaxtlar Məleykə özü də xiyabana ziyarətə gəlirdi.

Məzarının baş daşındakı şəkildən boylanan kədərli baxışları qəlbimdə bu cəsur qadınla bağlı xatirələrimin qapılarını geniş açır. Xatirələrin sirli-sehrli pıçiltısında ömür kitabımı vərəqlədikcə yadıma düşdü ki, Məleykə ilə ilk dəfə soyuq qış günündə - 3 yanvar 1993-cü ildə bir tədbirdə rastlaşmışdıq. Söhbət zamanı hospitalda hərbi tibb bacısı işlədiyini dedi. Sinəsindən qara haşiyəyə alınmış əsgər şəklinin asıldığını görəndə kim olduğunu soruşdum. Kədərli səslə: "Qardaşım Kamandarın şəkli. Fərxun dağı uğrunda gedən döyüşdə şəhid oldu, hələ qırxı çıxmayıb", - dedi. Dil-ağız edib başsağlığı verdim.

Tibb bacısı ermənilərin ailələrinin başına gətirdikləri dəhşətli hadisələrdən yana-yana söz açdı. Onun qəmli hekayətini ürək ağrısı ilə dinlədim. Qədim torpaqlarımız olan Ermənistanda dünyaya göz açmış Məleykə uzun illər doğma kəndləri olan

Heç kim unudulmur

Qürur duyulası ömür

Böyük Ayrımdan bir az uzaqdakı Axtala qəsəbəsindəki xəstəxanada tibb bacısı işləmişdi. Hələ Sovet hökumətinin vaxtlarında ermənilər Məleykənin iki qardaşını - Yaqubu və Səyyadı vəhşicəsinə öldürmüşdülər. Qarabağ hadisələri yenidən alovlanmağa başlayanda işlədiyi xəstəxananın rəhbərliyi Məleykəni ixtisasını artırmaq üçün İrəvana göndərir. Baş həkim düşünür ki, tibb bacısı hadisələrdən qorxub ölkənin paytaxtına getməyəcək. O da bunu bəhanə edib Məleykəni işdən qovacaq. Həmin günlər ermənilər İrəvanda mitinq keçirərək Moskvadan Qarabağın Ermənistanla birləşdirilməsini tələb edirdilər. Belə gərgin və təlatümlü bir vaxtda Məleykə İrəvana kursa yollanır. Bir müddədən sonra isə ermənilər onları doğma ocaqlarından qovurlar.

1992-ci ilin fevralında hərbi-səhra hospitalı yaradıldığını eşidən tibb bacısı burada xidmətə başlayır. Vaqonlarda yerləşən hospital fevralın 25-də səhər-səhər Ağdam şəhərinə çatır. Həmin axşam ermənilər yüzlərlə insanı amansızcasına qətlə yetirərək dünyanı sarsıdan Xocalı faciəsini törədirlər. Məleykəgil o gərgin günlərdə yüzlərlə Xocalı sakini ölümün pəncəsindən xilas edirlər. Bir müddət sonra hospital vaqonlardan bu kənddə-



ki məktəbə köçür. Çox keçir ki, Kamandar da ürəyində intiqam hissi Qarabağa döyüşə gəlir. Həm cəsarətinə, həm də erməni dilini bildiyinə görə komandanlıq onu tez-tez kəşfiyyata göndərmiş. Bir dəfə əməliyyata gedərkən təsadüfən qonşuları erməni Samvella qarşılaşır. Samvel onu tanısa da, Kamandar erməniyə yanıldığını sübut edir. Çətin anlar yaşasa da, əməliyyatdan sağ-salamat dönmür. 1992-ci ilin dekabrında şəhid olur...

Söhbətlərinə qulaq asdıqca Məleykə gözümde daha da ucaldı. Tibb bacısı zərif qadın ürəyində qardaşlarının intiqamını və doğma ocaqlarının nisgilini daşıyırdı. Daşnaklar onun ürəyinə çalın-çarpaz dağlar çəkərək, həm qardaşlarını öldürmüş, həm də doğma ocaqlarından qovmuşdular. Yaqubun, Səyyadın

məzarlarının düşmən tapdığı altında qalması bu cəsur qızın ürəyini yandırır-yaxırdı. Həmin anlarda düşünürdüm ki, Məleykə kişi qeyrətlidir, çiyinlərinə düşən ağırlar qəddini əyməz. Bəlkə də yanılmışam. Görünür ki, dərddən tibb bacısını içindən əridirmiş.

Məleykənin sözlərindən hiss edirdim ki, onun qanı vətənpərvərlikdən yoğrulub. Yurdu qoruyan oğullara qardaşları kimi baxırdı. Yaralılara qayğı ilə yanaşır, onların ağırlarını yüngülləşdirməyə çalışırdı.

Xidmətdə göstərdiyi cəsarətə, hünərə görə ölkə başçısının 9 oktyabr 1994-cü il tarixli fərmanı ilə Məleykə Əhmədovaya "Azərbaycan Bayrağı" ordeni verildi. Qardaşı Kamandar isə Qarabağ döyüşlərindəki şücaətinə görə (ölümündən sonra) "İgdiyə görə" medalına layiq görüldü. Kamandarın məzarı birinci, Məleykənin məzarı isə ikinci Şahidlər xiyabanında olsa da, ruhları bir yerdədir.

Ağır xəstə idi, hospitalda yatırdı, vəziyyəti yaxşı deyildi. Sağalmaz xəstəliyə tutulduğunu özü də bilirdi. Günlər onu ömrünün sonuna aparırdı. İşlədiyi vaxtlarda neçə-neçə yaralıya, xəstəyə həyat verməmiş Məleykənin özünün sağlamlığı çətin durumda idi.

Şair təbiətli Məleykənin qələmindən incə ruhlu şeirlər çıxmış-

dı, kitabları çap olunmuşdu. Tibb bacısı ömrünün son günlərində də yazıb-yaratmağından qalmırdı. "Xocalı şərqisi" onun son əsəri oldu. Məleykə xəstə yatdığı günlərdə başının üstündən üçrəngli bayrağımızı asmışdı. Yaxınlarına belə bir vəsiyyət edib: "Bayrağı saxlayarsınız. Torpaqlarımız azad olunandan sonra onu Qarabağın ən uca zirvəsindən asarsınız." Gün gələcək ki, bayraqlarımız Qarabağda da dalğalanacaq. Onda Məleykənin də ruhu rahatlıq tapacaq...

Məzarının üstündə dayanıb sanki onunla danışırıam: "Məleykə, məndən əvvəl də kimlərsə ziyarətində olub, məzarının üstünə qərənfillər qoyub. Güllər hələ təravətini itirməyib. Mən də çiçəkləri şəklinə baxa-baxa məzarının üstünə düzürəm. Nə qədər həyatda varıqsa, səni qəlbimizdə yaşadacağıq. Çünki sən şərəfli bir ömür yaşamısın. Elə bir ömür ki, həmişə fəxr edilesi və qürur duyulasıdır. Kədər içində olum və ölüm tarixlərinə baxıram. 1 iyun 1957-ci ildə doğulmuşdun. 49 il ömür sürdün. Yaşasaydın, 62 yaşını qeyd edəcəkdin. Amma sənin ömür karvanın yaş təqviminin 49-cu pilləsində dayandı. Ömrün əzablarından keçdi, qanlı-qadalı hadisələrin şahidi oldun. Dərdin çox olsa da, gül çöhrəndən təbessüm əskilmədi. Demə, dərddən adamı güldürmüş də! 1 iyun uşaqların bəynəlxalq müdafiəsi günü doğulmuşdun. Bəlkə də elə buna görə sən o cür saf və təmiz idin. Sən səni tanıyanların yaddaşında həmişə bu cür saf, təmiz və səmimi qalacaqsan..."

Vahid MƏHƏRƏMOV

Nümunəvi xidmət

"Torpaqlarımızı işğaldan azad edəcəyik"

"N" hərbi hissəsinin mövqeyindəyik. Zabit Araz Vəliyevlə bölmənin döyüş hazırlığından, nizam-intizamından, mənəvi-psixoloji durumundan danışdıq. Zabit xidmətin yüksək səviyyədə təşkil olunduğunu bildirdi. Bölmənin ərazisi, şəraiti ilə tanışlığım, şəxsi həyatın nizam-intizamı, yüksək döyüş ruhunda olması zabitin dediklərini təsdiqləyir. Leytenant A.Vəliyev bir hərbiçidən söz açdı. Onun kim olduğunu soruşdum.



- Gizir Afərin Xeybərzadə xidmətə gəldiyi ilk gündən məsuliyyəti, nizam-intizamı, vətənpərvərliyi, qorxmazlığı və bir çox müsbət mənəvi-əxlaqi keyfiyyətləri ilə komandirlərinin və yoldaşlarının rəğbətini qazanıb. Hər zaman nümunəvi xidməti ilə seçilir. Hərbi peşəsinə ehtiramı var, işini sevir və ona məsuliyyətlə yanaşır. Həm xidməti, həm də özü şəxsi nümunədir. Hazırda döyüş növbəsinə gedəcək heyətə təlimat keçir.

Gizir tapşırıqları təmkinlə, səbrlə, həvəslə izah edirdi. Təlimat başa çatdırdı, şəxsi heyət döyüş növbəsinə təhvil alırdı.

Gizir A.Xeybərzadə ilə əsgərlərin döyüş növbətçiliyində inamla dayandığından danışdıq. O, burada görülən mühəndis-istehkam işlərindən, düşmən basqınının qarşısının alınması üçün hər cür müdafiə vasitələrinin olmasından danışdı. "Hərbi peşəsinə seçməyin necə

oldu?" - deyərək soruşdum. Öyrəndim ki, gizir A.Xeybərzadə Aprel döyüşlərində erməni ordusunun onlarla canlı qüvvəsinə və texnikasına məhv edərək qəhrəmancasına şəhid olan gizir Pəncəli Teymurovun dayısı oğludu. Hərbi peşəsinə seçmək istəyində də məhz Pəncəlinin təsiri olub.

"O, bütün qohumlarının, yaxınlarının, dostlarının sevimlisi idi. Artıq bütün Azərbaycan xalqının xatirəsinə əbədi həkk olunan bir qəhrəmandı. Onunla hər

zaman fəxr edirəm. Mən uşaqlıqdan Pəncəlini özümə nümunə bilmişəm. Onun Vətən sevgisinə, mərdliyinə, cəsarətinə həsəd aparmışam. "Hər zaman xalqım üçün, Vətənim üçün, torpağım üçün canımdan, qanımdan keçməyə hazırım və həmişə arzu etmişəm ki, Vətənim üçün şəhid olum. Azərbaycan Respublikasının üçrəngli ay-ulduzlu bayrağı ilə bükülü tabutum dəfn olunmağa getsin", - Pəncəli belə deyirdi. "Pəncəli əbədiyyətə qovuşdu. Aprel döyüşlərində onun kimi yüzlərlə igid oğullarımızın göstərdiyi qəhrəmanlıq hərbiçilərin istəyi kimi daha da artırdı. Pəncəli kimi gizir olub, torpaqlarımızı kəşfiyyatda durmağı, düşmənlərdən qisas alaraq, növbəti qələbələrə qazananların sırasında olmağı özümə mənəvi borc bildim. Sənədlərimi gizir hazırlığı kursuna verdim. İmtahanlardan müvəffəqiyyətlə keçərək arzuma çatdım. İki ildən artıqdır xidmətdəyəm. Geydiyim formadan, yerinə yetirdiyim vəzifədən qürur duyuram. Ən böyük arzumdur ki, Ali Baş Komandanımız əmr versin, hələddici döyüşlərə atılaq, torpaqlarımızı işğaldan azad edək, Laçın yaylağından, Cıdır düzündən dərilmiş gülləri Pəncəlinin məzarına düzüm."

Gözəl arzudur. Bu arzu həm də xalqın arzusudur.

Leytenant
Mahmud MÖHBALİYEV,
"Azərbaycan Ordusu"



Azərbaycan "Ordu-2019" Forumunda öz ekspozisiyasını təqdim edəcək

Azərbaycan "Ordu-2019" Beynəlxalq Hərbi-Texniki Forumunda təmsil olunacaq. AZƏRTAC xəbər verir ki, bu barədə Rusiya Müdafiə Nazirliyinin Baş Elmi-Tədqiqat Fəaliyyəti və Qabaqcıl Texnologiyaların Texnoloji Müşayiəti İdarəsinin rəisi general-mayor Andrey Qonçarov məlumat verir.

O bildirib ki, "Ordu-2019" Beynəlxalq Hərbi-Texniki Forumunda 10 dövlət, o cümlədən Azərbaycan, Türkiyə, Belarus, Hindistan, Qazaxıstan, Çin öz milli ekspozisiyalarını təqdim edəcəklər.

Gözlənilməsinə görə, forumda 131 xarici nümayəndə heyəti iştirak edəcək.

"Ordu-2019" V Beynəlxalq Hərbi-Texniki Forumu iyunun 25-30-da Moskva vilayətinin "Patriot" mədəniyyət və istirahət parkı ərazisindəki "Patriot-Ekspo" Konqres-Sərgi Mərkəzində keçiriləcək.



Azərbaycana səfəri çərçivəsində ABŞ Kongresi Nümayəndələr palatasının xarici işlər, silahlı qüvvələr və təsisatlar üzrə komitələri üzvlərinin köməkçilərindən ibarət nümayəndə heyəti hərbi hissələrdən birini ziyarət edib.

Müdafiə Nazirliyi Mətbuat Xidmətinin məlumatına əsasən, nümayəndə heyəti üçün ölkəmizin beynəlxalq sülhməramlı

əməliyyatlarda iştirakına dair brifinq təqdim edilib, Əfqanıstanda və İraqda keçirilən əməliyyatlarda iştirak etmiş Azərbaycan

ABŞ nümayəndə heyəti hərbi hissədə olub

can Ordusunun hərbi qulluqçuları ilə görüş təşkil olunub. Qonaqlar şəxsi heyətin döyüş və xidməti vəzifələrini yerinə yetirməsi üçün hərbi hissədə yaradılan şəraitlə tanış olublar.

Sonra Müdafiə Nazirliyinin Beynəlxalq Hərbi Əməkdaşlıq İdarəsində nümayəndə heyəti ilə görüş keçirilib. Qonaqlara Azərbaycanla ABŞ arasında ikitərəfli və çoxtərəfli əməkdaşlıq çərçivəsində həyata keçirilən fəaliyyətlər, regional təhlükəsizlik, eləcə də Ermənistanın ölkəmizə qarşı hərbi təcavüzü və onun nəticələri barəsində ətraflı məlumat verilib.



Azərbaycan Ordusuna mənəvi dəstək aksiyası cəmiyyətdə böyük maraq oyadıb

Azərbaycan Dövlət İqtisad Universitetinin (UNEC) təşəbbüsü və təşkilatçılığı ilə "Səninlə fəxr edirik, Azərbaycan əsgəri!" dezi altında keçirilən Azərbaycan Ordusuna mənəvi dəstək aksiyası cəmiyyətdə böyük maraq oyadıb.

AZƏRTAC xəbər verir ki, aksiyaya start verildikdən, cəbhəboyu bölgələrdə və ön xətt mövqelərində silsilə tədbirlərin təşkilinə başlandıqdan sonra bu aksiyaya qoşulanların sayı xeyli artıb.

Azərbaycan Ordusuna mənəvi dəstək aksiyasının təşkilat komitəsinin məlumatına görə, Respublika Mühərribə, Əmək və Silahlı Qüvvələr Veteranları Şurası ilk olaraq bu vətənpərvərlik təşəbbüsünü yüksək dəyərləndirib və respublikanın bütün veteranlarının aksiyaya qoşulduqlarını bəyan edib.

Respublika Veteranları Şurası sədrinin birinci müavini, ehtiyatda olan polkovnik Cəlil Xəlilov UNEC-ə ünvanladığı müraciətdə yazıb: "Azərbaycan Ordusunun şəxsi heyətinin döyüş ruhunun, mənəvi-psixoloji hazırlığının yüksəldilməsinə dəstək olmaq hər birimiz üçün müqəddəs vəzifədir. Ulu öndərimiz Heydər Əliyevin dəfələri dediyi kimi, ordu bütün xalqın övlətidir və onun formalaşmasına, inkişafına müntəzəm qayğı və diqqət göstərmək hər bir dövlət təşkilatının, yerli orqanın və Azərbaycan vətəndaşının borcudur. Prezidentimiz, Ali Baş Komandan cənab İlham Əliyevin dəfələri qeyd etdiyi kimi, Azərbaycan Ordusu dünya miqyasında güclü ordular sırasındadır, döyüş qabiliyyəti ən yüksək səviyyədədir, ruh yüksəkliyi var. Nəinki orduda, bütün cəmiyyətdə vətənpərvərlik hissi yüksəkdir. Bütün cəmiyyət vahid amal uğrunda birləşib. Biz veteranlar da bu işin daha da geniş vüsət alması üçün elimizdən gələni əsirgəmirik. Azərbaycan əsgərləri ilə bizi sıx əlaqələr birləşdirir.

Bir neçə gün öncə UNEC-in təşəbbüsü və təşkilatçılığı ilə "Səninlə fəxr edirik, Azərbaycan əsgəri!" dezi altında Azərbaycan Ordusuna mənəvi dəstək aksiyasına start verilməsi və UNEC-in rektoru, iqtisad elmləri doktoru, professor Ədalət Muradovun rəhbərliyi ilə professor-müəllim heyətinin və tələbələrin bir qrupunun hərbi mundir geyinərək cəbhəboyu bölgələrə, ön xətt mövqelərinə səfəri, fəxri döyüş növbələrində dayanması, əsgərlərlə bir yataqxanada gecələməsi, onlara mənəvi dəstək olması biz veteranları da hədsiz dərəcədə sevindirirdi. Əsgər hiss edəndə ki, ona arxa-ayaq olan, qayğıları ilə yaşayan, onun xidmətlərini yüksək qiymətləndirən arxa cəbhə var, deməli, ön səngərdə daha məğrur dayanacaq, ümidləri doğruldaq, Vətən uğrunda, torpaq uğrunda ca-



nını, qanını belə əsirgəməyəcək.

Azərbaycan Dövlət İqtisad Universitetinin bu təşəbbüsü əsl vətənpərvərlik təşəbbüsüdür və təqdirəlayiqdir. Biz veteranlar bu təşəbbüsü ürəkdən alqışlayırıq və bu gündən UNEC-in təşkil etdiyi xeyirxah vətənpərvərlik aksiyasına qoşulduğumuzu bəyan edirik. Azərbaycan Ordusunun birlik, birləşmə, hərbi hissə və xüsusi təyinatlı təhsil müəssisələrinə səfərlərimizə bu gündən start verilir.

Azərbaycan Dövlət Pedaqoji, Mədəniyyət və İncəsənət, Aqrar universitetlərinin professor-müəllim, tələbə heyətləri də bu təşəbbüse qoşulub, Azərbaycan əsgərinə mənəvi dəstək olmaq üçün ilk qruplarının səfərə çıxmağa hazır olduqlarını bildiriblər.

Azərbaycan Yazıçılar Birliyi Ağsaqqallar Şurasının sədri, Xalq şairi Nəriman Həsənzadə bütün yaradıcı insanları da bu vətənpərvərlik aksiyasına qoşulacağına əmindir. Ağsaqqallar Şurasının "Qələmlə, silahla..." adlı sanballı kitab hazırladığını və Azərbaycan əsgərinə hədiyyə edəcəyini bildiren Xalq şairi ahlı yaşında belə UNEC-çilərin sıralarında istənilən bölgəyə gedərək səifləri, xeyir-duası ilə Azərbaycan əsgərinə mənəvi dəstək göstərməyə hər an hazır olduğunu bildirib.

Görkəmli bəstəkarımız, Xalq artisti, pedaqoji elmlər doktoru, professor, Əməkdar müəllim Oqtay Rəcəbov məktubunda yazıb: "Mühərribə şəraitində yaşayan bir məmləkətdə hər kəs öz sahəsində əsgər olmalı, Ali Baş Komandanın ətrafında sıx birləşməlidir. Hər kəsi torpaqlarımızın işğaldan tezliklə azad edilməsi, respublikamızın ərazi bütövlüyünün bərpası məsələsi düşündürməlidir.

Ən gözəl əsərlərimizi Vətən müdafiəçilərinə həsr etməli, onları qələbəyə daha da ruhlandırmaqlıyıq. Mən vaxtilə "Musiqi və mənəvi tərbiyə" adlı bir monoqrafiya yazmışam. Musiqi əsgərlərin də mənəvi tərbiyəsində, onlara yüksək əxlaqi və iradi keyfiyyətlər aşılanmasında, onların vətənpərvərlik hissəsinin yüksəldilməsində mühüm əhəmiyyət kəsb edir. Mən UNEC-in Azərbaycan əsgərinə mənəvi dəstək aksiyası keçirdiyini eşidib çox sevindim. Bütün cəmiyyət vətənpərvərlik hissi ilə yaşamaqlıdır. Ölkəmizdə aparılan böyük quruculuq, abadlıq işlərini, respublikamızın inkişafını, ordu quruculuğundakı islahatları, tərəqqini qiymətləndirməliyik. Yaşımın 80-ə yaxınlaşmasına baxmayaraq, mən bir gün də özümü Azərbaycan əsgərindən kənar hissə etmirəm. Əsgər bizim öz balamız, ordu isə müdafiəçilərimizdir, milli təhlükəsizliyimizin qaranıdır. Azərbaycan əsgərinə bir müjdə vermək istəyirəm. Azərbaycanın Milli Qəhəmanı Çingiz Qurbanovun anadan olmasının 25 illiyinə həsr olunmuş "Çingiz" operamı başa çatdırmışam. Çingiz də universitet məzunu idi. Mübariz İbrahimovun qəhrəmanlığını təkrarladı. İndi ordumuzda yüzlərlə, minlərlə Mübariz kimi, Çingiz kimi, Fərid kimi oğullar var. Bu məni sevindirir. İnanıram ki, "Çingiz" adlı sayca yeddinci operam Azərbaycan əsgərinə qocaman bəstəkarın ən yaxşı töhfəsi olacaq. Əgər məni də aksiya qruplarından birinə qoşsanız, məmnuniyyətlə əsgərlərlə görüşə gedə bilərəm. Azərbaycan əsgərinə deyilən çox sözüm var".

Universitetin 1983-cü il məzunu bəstəkar-müğənni, Xalq artisti Niyaməddin Musayev isə ilk aksiya qrupunda təmsil olunmadığı üçün təəssüfləndiyini bildirib və xahiş edib ki, növbəti görüş zamanı o da sevimli ali məktəbinin kollektivi ilə bir yerdə olsun və öz mahnılarını ifa etməklə, mütəşəkkil müasir ordumuzun qurucusu ulu öndər Heydər Əliyevlə bağlı xatirələrini söyləməklə hər bir döyüşçüyə mənəvi dəstək olsun.

Xalqımızın və ordumuzun "Döyüşən teatr" kimi tanıdığı, Xalq artisti, Dövlət mükafatları laureatı, unudulmaz Amaliya Pənahovanın yaratdığı Bakı Bələdiyyə Teatrının yaradıcı kollektivi də Azərbaycan Ordusuna mənəvi dəstək aksiyasına qoşulanların ilk sıralarındadır. Onlar "Vətənə igidlər gərəkdir", "Türk sancağı", "Şanlı Vətən" və "Çingiz dastanı" tamaşaları ilə hərbi hissələrə qastrol səfərlərinə çıxacaqlarını bildiriblər.

"Səninlə fəxr edirik, Azərbaycan əsgəri!" dezi altında keçirilən Azərbaycan Ordusuna mənəvi dəstək aksiyasına qoşulmaq üçün müraciət edənlərin sayı gündən-günə çoxalır.

"Şəxsi heyətimizin vətənpərvərlik ruhu yüksəkdir"

Bu gün ordu rəhbərliyinin tələblərindən biri də şəxsi heyətin milli mənlik şüurunun inkişaf etdirilməsi və onlara vətənpərvərlik hissələrinin aşılanmasından ibarətdir. Leytenant Nurlan Əliyev söhbət zamanı dediklərimizin təsdiqi olaraq bildirdi ki, ordunun qarşısında duran yükü nəzərə alanda, sözügedən məsələyə son dərəcə məsuliyyətlə yanaşılmalıdır. "Şəxsi heyətimizin vətənpərvərlik ruhunun yüksək olması hər mənada ordu və dövlət üçün gərəkdir. Vətənpərvərlik hissələrinin əsgərlərdə arzuolunan səviyyədə olması onlara bütün çətinliklərin öhdəsindən məharətlə gəlməkdə yardım edir. Bu məqsədlə həftədə iki dəfə tədris edilən ictimai-siyasi hazırlıq dərsləri əsgərlərin hərbi vətənpərvərlik, dövlətçilik, milli mənəvi dəyərlərimizə hörmət ruhunda formalaşmasında mühüm rol oynayır. İctimai-siyasi hazırlıq dərslərində dövlət rəmzlərimiz, işğal olunmuş rayonlarımız, tarixi keçmişimizlə bağlı bir çox mövzular öz əksini tapır. Plana əsasən şərh və söhbət üslubunda davamlı olaraq keçirilən dərslərə elə mövzular salınır ki, hamısı bir-birindən maraqlı və əhəmiyyətlidir."

Əsgər Oruc Bayramov bildirdi ki, torpaqlarımızı işğaldan azad etməklə Vətənimizin qarşısında borcumuzu müəyyən mənada ödəyə bilərik. "Hər birimiz torpağımızı, Vətənimizi sevməyə borcluuyq. Vətəni sevmək böyük əxlaqi keyfiyyətdir. Hərbi xidmətə bu sevgi ilə gəlirik, bu sevgi ilə öyrədilirik, öyrənirik ki, nəticədə Vətənimiz Azərbaycanı yararlı olaq, torpaqlarımızı azad edək, xalqımızın intizarına son qoysaq. İntizara son qoymaq üçün bizlər buradayıq, gördüyünüz ictimai-siyasi hazırlıq dərsləri ilə məşğul oluruq. Tədris prosesində əldə etdiyimiz nailiyyət isə Vətən sevgisindən qaynaqlanır".

"Bu gün mən fəxr edərəm ki, Ulu Öndər tərəfindən yenidən qurulan, formalaşdırılan, Azərbaycan Respublikasının Prezidenti İlham Əliyev tərəfindən inkişaf etdirilən bir ordunun əsgəriyəm", - deyərək Məhərrəm Hüseynov söhbətə başladı. - Aprel döyüşləri ordumuzun gücünün bariz nümunəsidir. Düşmən anladı ki, Azərbaycanın ən müasir silah-sursatla təmin olunmuş çox güclü ordusu və peşəkar hərbiçiləri var. Bu ordu işğal altında olan əraziləri təmizləməyə qadirdir.

Əsgərlər Ceyhun Tahirov, Sənan Məmmədov, Fərid Novruzov, Xanəli Xankişizadə və Hilal Əhmədov əminliklə bildirdilər ki, ictimai-siyasi hazırlıqdan tutmuş döyüş hazırlığına qədər bütün hazırlıqları sevinclə, qürurla həyata keçirirlər. Yaxşı bilirlər ki, qarşılarında çox böyük vəzifələr durur və onların hər biri üzərinə düşən vəzifələri layiqincə yerinə yetirməyə, Xankəndini, Şuşanı, Kəlbəcəri, Laçını və digər müvəqqəti işğal altında olan torpaqlarımızı azad etməyə hazırdırlar.

Kapitan
Məhəmməd ƏLİYEV,
"Azərbaycan Ordusu"

Səməd Vurğun deyirdi ki, könlükdən-könlüə yollar görünür...

Əsgərlərimizin könlündən heç zaman iraq düşməyən könlümdən yazla yayın qovuşacağında nələr keçir? - ön xətdə, səngərlərdə əsgərlərimizlə kəlmələşmək. Əsgərlər yenə Vətəndən danışırlar, "Vətən gözdü biz kirpik, Gözümü zün keşiyini çəkirik" desinlər, torpaqdan danışırlar, "Torpaqlarımızın yaraları işğalın sonuna kimi qaysaq bağlamayacaq" desinlər, "Böyük Qələbənin yolları üstə səngər müvəqqəti dayanacaqdı" desinlər. Ali Baş Komandanın verəcəyi döyüş əmrindən danışırlar, "Döyüşlər qələbəylə başa çatacaq. O döyüşlərdə biz də iştirak etmək istəyirik" desinlər...

Əlim çiyinə enən əsgərin təmsalında bütün əsgərlərə xitabən deyirəm ki, Böyük Qələbənin boyu görünür...

Belə kəlmələşmələrin birində əsgərlər əsgər dostluğundan danışmışdılar, kifayət qədər duyğusal məqamlar xatırlamışdılar.

"Dostluq hər hansı bir ünsiyyətlə başlayır", - demişdim. "Hərbi xidmətdə belə ünsiyyət hərbi xidmətlə bağlı olur, müəyyən münasibət yaradır", - əsgərlərdən biri belə demişdi.

"Hərbi xidmətə başladığı. Sıra hazırlığını düzgün yerinə yetirə bilmirdim. Əsgərlərdən biri mənə yaxınlaşıb yapışıqlı səslə, "Mən universitetdə bunu bir qədər öyrənmişəm. Narahat olma, indi hər şey alışarsan", - dedi və bayaq verilən komandalara ayrılıqda, aramla mənə öyrətdi. O vaxtdan aramızda şirin münasibət yarandı. Bu münasibət dostluq imiş. Həmin əsgərlə dostluğumu tələyimə qazanc bilirəm"...

Bu məqam əsgərləri duyğulandırdı. Diqqət yetirəndə gördüm ki, kimisinin baxışları toqquşub, kimisinin baxışları yan-yörəni gəzişir, kimisinin baxışları postlara sarıdı...

Yeniyyətliyimdə eşitmiş-

Əsgər dostluğu haqqında düşüncələr

Dostluq ömrümüzün Dan ulduzudu



dim: Aqillər deyib ki, dost ömrün dadı-tamıdır. Bu kəlam həm poetik şəkildə deyildiyinə, həm də aqil kəlamı olduğuna görə indiyə qədər düşüncələrimdən üzülməyib. Mənə elə gəlir ki, dostluq kəlməsinin fəlsəfəsini yeniyyətliyimizdən dərk etməyə başlayırıq. İllər keçdikcə bu dərin mahiyyəti dərinləşir, dönməzləşir, bəzi məqamlarda müqəddəsleşir də...

"Bir mən də var mənə məndən içəri", - deyən Yunus Əmrənin bütün şeirlərini oxuyursan, düşünürsən, şeiri də dərk edirsən, onun mahiyyətini, aşılacağı yaşam, həyat fəlsəfəsini də. Yunus Əmrəyə görə, hər bir bəşərin (insanın) daxilində (ürəyində) özünün xarakterinə bənzərli olan bir "mən" də var. Özü ilə içindəki (ürəyindəki) arasında fərq olmayanlara kamil insan deyirik; aqillər həmin "mən"ə dost deyib. Yunus Əmrənin sufiyyəvi söykənən fəlsəfəsi - poetik düşüncə sistemi düşüncələrimizdədi. Şübhəsiz ki, zamanında bu mahiyyətin məzmununa bu günümüzün əsgərləri də belə olub. Dostluq haqqında düşüncələri bəlkə həm də bu mahiyyətlə formalaşmağa başlayıb; əsgər dostluğunun qırılmaz-üzülməz olması milli mentalitə, bir də bu və bu kimi kəlamlara söykənir, - düşünürəm...

Xarakter uyğunluğu, dünyagörüş yaxınlığı, maraq eyniliyi yaranan münasibəti genişləndirir, dostluq məqamına çatdırır. Bu münasibət qarşılıqlı şəkildə, müqəddəsliyə münasib yaşadılanda, daha da dönməzleşir. Bir aqil deyib ki, dostluq üçün vacib olan şərtlərdən biri səmimiyyətdi, dürüstlükdü. Azərbaycan əsgəri səmimidi, dürüst xarakterlidir. Bu səmimiyyət, dürüstlük "daşı mumm etməyə qadir olan" Vətən sevgisindən rüşənlənir. Azərbaycan əsgəri yaxşı bilir ki, azərbaycançılığı şərtləndirən amillərdən biri də dostluğa sədəqətdi. Azərbaycan əsgəri dostluğun qədir-qiyətini bilir.

Gürcü şairi Karlo Kaladzenin bir beytini xatırlayıram: "Yaxşı dost arzulan, yaxşı dost olmalıdır". Azərbaycan əsgərinin dostu da yaxşı dostdu, özü də; şeirdə də, bizim qənaətimizdə də yaxşı sözü sədəqətli, etibarlı sözünün sinonimidir...

Əsgər dostluğu haqqında çox eşitmişik.

Yaralı dostunu döyüşün içindən çıxardanda şəhid olan əsgər haqqında da eşitmişik, hansı səbəbdənsə dalğın olan əsgər dostunun əvəzinə döyüş növbətçiliyinə getməyi komandirindən xahiş edən, xahişində ısrarlı olan əsgər haqqında da,

dostunun şəhid olduğunu duyunca, bilincə, bütün təhlükələri çignayıb keçən, döyüşən əsgər haqqında da, ... Hamısını eşidincə hamımızın qənaətimiz bir olub: Azərbaycan əsgəri mənəvi ucalıqdı, Azərbaycan əsgəri dost ömrünü ömrünə tən bilir...

Goranboy əməliyyatı qələbəmizlə başa çatmışdı. Düşmənsizləşdirilmiş Ortakənddə suyu hələ tamamilə durulmamış dağ çayının sahilində qalib əsgərlərimizlə söhbətleşmişdik, əsgərlərin təəssüratlarını qələbə əzminin nəticəsi kimi dinləmişdik. Hərbi hissənin komandir müavini Yusif Mirzəyev (sonralar Azərbaycanın Milli Qəhrəmanı) bu əməliyyatda əsgərlərimizin rəşadətli döyüşdüyünü demişdi. Fəğandan danışmışdı. Yusifin qüruru yerə-göyə sığası qüruru deyildi. Bu qüruru qələbənin qüruru bilirdik, qalib əsgərlərin döyüş ruhunun, qələbə əzminin qüruru bilirdik.

Fəğan döyüşün gedişində hiss edib ki, sağ cihadda döyüşən dostunun atışı güllə-güllə zəifləyir. Atışa-atışa, sürünə-sürünə dostuna çatır, dostu ayağından ağır yaralanıbmiş. Ona ilk yardım göstərdikdən sonra yaralanmasına məhəl qoymadan dostunu döyüşün içindən üç-dörd yüz metr uzaqlaşdırıb - yaralı əsgər ağır yaralanmış əsgəri, özünün və ağır yaralı əsgərin avtomatını nisbətən təhlükəsiz yerə çıxarıb. İlk baxışda üç-dörd yüz metr o qədər də uzaq məsafə deyil. Döyüşdə bu məsafənin nə qədər uzandığını təsəvvür etmək də müəyyən həyəcan yaradır...

Aylar sonra hər iki əsgər Ağdərə uğrunda gedən döyüşlərdə də iştirak etdi...

Onları yaxından tanıyanlar inanırdı ki, bu dostluq uzunömürlü olacaq...

1994-cü ilin əvvəllərində ikinci Kəlbəcər əməliyyatında hərbi hissədə cəsarəti, qətiyyəti, Vətənə sədəqəti ilə tanınan əsgər Yaşar Göyüşov Qamışlı

körpüsünün yaxınlığında şəhid olur. Gərgin döyüşlər getdiyinə görə onun nəşini bir tərəfə çıxartmağa vaxt olmur. Sahib Aslanov dostunun nəşini düşmənlərin əlində qoymamaq üçün "döyüş qurtarsın, adına layiq dəfn edərək" qənaətiylə, sözün əsl mənasında, yolunu didişdirən güllələrə məhəl qoymadan özünü həmin yerə yetirir. Yaşarın nəşini kaha misallı bir daldalığa çəkir, qarşısına iri daşlar düzür ki, diqqəti çəkməsin. Sahib mühasirədən çətinliklə də olsa qurtara bilir...

Döyüşlərdə əsgər dostlarına xətrə yetirməsin deyə, düşmənin atdığı əl qumbarasını sinəsiylə örtənlər də olub. Bu, Hərbi anda, hərbi mundirə, orduya sədəqət, müqayisəyəgəlməz insansevərlik, əsgər dostluğunun təzahürü olub, əsgər dostluğu qəhrəmanlıqlar yaratmağa da qadirdi.

Ötən il ön xətdə ezamiyyət deydim. Lələtəpədə "2016-cı ilin Aprel döyüşlərinin iştirakçılarının sələfləri olacağıq!", - deyən əsgərlərlə inamdan boy göstərən səmimi söhbətimiz olmuşdu. O qələbəyə ruhumuzun qələbəsi demişdik. Əsgərlərdən biri qətiyyətlə, inamla demişdi:

- Elə istərdik ki, döyüş əmri biz tərxis olunacaq veriləsin. Döyüşlərin, qalib əsgərlərin sırasında biz də olaq. Qələbədən sonra işğaldan azad etdiyimiz kəndlərimizin Cocuq Mərcanlı kimi yenidən qurulmasında, tikilməsində biz də iştirak edək. Sıramızda laçınlı olub Laçınlı görməyən də var. Əsgər dostumuzun xəyallarının ünvanı olan Laçının tikintilərində əsgər dostumuzun sağında-solunda biz də olacağıq.

Bir aqildən soruşurlar: "Dost yaxşıdı, yoxsa qardaş?". Aqil tərəddüdsüz cavab verir ki, qardaş da dost olsa yaxşıdı. Bu düşündürücü kəlam-məsəl mahiyyəti etibarilə milli mentalitetimizin tərkib hissələrindədir. Xalqımız həm də bu və bu kimi amillərə görə dünyanın heyretidi. Azərbaycan əsgəri belə kəlamların işığında formalaşmış.

...Azərbaycan əsgəri dostluğu yüksək dəyərləndirir. Söhbətleşəndə əsgər dostluğu haqqında deyilənləri bir mətləbə ümumiləşdirə bildim. Dostluq ömrümüzün Dan ulduzudu. Dan ulduzunu inamın, etibarın, sədəqətin rəmzi bilmək suç deyil.

Rəşid HÜSEYNOV,
əməkdar jurnalist

Şəhid zabitimiz Qaxda torpağa tapşırılıb



Ermənistan-Azərbaycan qoşunlarının təmas xəttinin Ağdam rayonu istiqamətində düşmənlərin açdığı atəş nəticəsində şəhid olan Azərbaycan Ordusunun zabiti, mayor Omarov Aqil Akif oğlu mayın 31-də Qax rayonunun Lələpaşa kəndində torpağa tapşırılıb.

AZƏRTAC-ın bölgə müxbiri xəbər verir ki, şəhidin dəfn mərasimində Müdafiə Nazirliyinin, Səfərbərlik və Hərbi Xidmətə Çağırış üzrə Dövlət Xidmətinin, rayon icra hakimiyyətinin rəsmiləri, şəhidin doğmaları, ictimaiyyətin nümayəndələri, kənd sakinləri iştirak ediblər.

Dəfn mərasimində çıxış edənlər şəhidin ailəsinə başsağ-



lığı verib, torpaqlarımızın azadlığı uğrunda həlak olan qəhrəman oğullarımızın qanının yer-də qalmayacağını, tezliklə düşməndən qisas alınacağını bildiriblər.

Şəhidin nəşi yaylım atəşi altında torpağa tapşırılıb, məzarı üstünə əkil və qərənfillər qoyulub. Şəhidin tabutu üzərinə çəkilmiş üçrəngli Azərbaycan bayrağı ailəsinə təqdim edilib.

Bu Vətən...

Yaşayırıq o verdiyi çörəkən -
Canımızdı, qanımızdı bu Vətən,
Silinməsi mümkün deyil ürəkdən,
Yer üzündə Tanrımızdı bu Vətən.

Başda durar eşqə alqış deyəndə,
Vulkan olar düşmən atəş geyəndə,
Orduları yumruğunu düyəndə,
Ən müqəddəs andımızdı bu Vətən.

Dərdli bizik, yadlar ona yanmadı,
Nifaq salan anlamadı, qanmadı,
Ara-sıra əysələr də sınımadı -
Pozulmayan tarix yazdı bu Vətən.

Dünya bilir - Azərbaycan ünvanı,
"Bakı-Ceyhan" nur daşıyan karvanı,
Yormaqla olmaz polad kimi bu canı -
Sənsən, mənəm, hamımızdı bu Vətən.

Dar günündə xilaskarı el olar,
Arzuları qönçələyib gül olar,
Çəşmələri qovuşaraq sel olar -
Arpa çaydı, Kür, Arazdı bu Vətən.

Çox olubdu qeyb olmuşu, itmiş,
Bilə-bilə şəhidliyə getmiş.
Olmasaydı ləyaqətli keçmiş,
Sevilərək sayılmazdı bu Vətən...

Torpaq xırda-xırda
böyüdür bizi...

Çəkibən aparır üzünü enişə,
bulanan dumanı çay niyə dartır?
Əgər istəmirsə bir qana düşə,
ox atan kamanı yay niyə dartır?

Yüz əlləş, ürəyim səndən qırılmaz,
gözələ göz qoyan gəndə yorulmaz,
axı körpə üzə yaşmaq vurulmaz -
bağlayıb, özünü Ay niyə dartır?

Gülüm, qırma onu, ürək daş deyil,
ləçyəyə qonanlar şəhdi, yaş deyil,
onun ki, əjdadı yazdı, qış deyil,
dünyanı payıza yay niyə dartır?

Vurduqca, qırdıqca bərkidi dizi,
dövrən çox incitdi Vahid Əzizi.
Torpaq xırda-xırda böyüdür bizi,
qoymur göyə çatsın boy, niyə dartır?..

Nə gördün?

Havalardan baş götürüb qaçırdın,
qarışaraq qaranlığa gedirdin,
dönen zaman sübhü göydə açırdın,
gözəl durnam, o yerlərdə nə gördün?

Gözləyirdim sən qayıdan zamanı,
gizləyirdim gözlerimdən damanı,
ucalardan görmək olur hamını -
dinlədiyən nəğmələrdə nə gördün?

Röyalarda yaylağına gəlirəm,
Dəli dağın çiskinini silirəm,
Göyçə gölü dumanlıydı, bilirəm,
ümmandakı gəmilərdə nə gördün?

Əmələndən dünya nə vaxt utanar?
ya dağlar, ya həyadan odlanar?!
pas bağlayıb sındırılmış kotanlar,
dönsüz qalan zəmilərdə nə gördün?

Nə haldaydı "Leyli qaçan", "Gen dərə",
"Gülü düzü" nə deyirdi "Hephep?"
Dərələyəz - canım yanan bir kürə,
yorgun durnam, Kəlbəcərdə nə gördün?

Tanıyırsan dağı, çölü, aranı,
nə sağaldar dövrən vuran yaranı?
bir eyvandan seyr edərdim dünyanı,
söykəndiyim məhəccərdə nə gördün?

Neyneyirdin istəyinə yetəndə?
can dincələr ömrün vaxtı bitəndə,
Vahid Əziz oyaq qalın Vətəndə,
qürbətədəki gecələrdə nə gördün...

Könlüm şeir istəyir

"Canımızdı,
qanımızdı
bu Vətən"

*Xalq şairi Vahid Əzizin
poeziyasında poetikanın axa-
rını mövzu müəyyənləşdirir,
hər mövzu özünəməxsus poe-
tik biçimdə təqdim edilir. Bu,
şeyrlərin oxunaqlığını artırır,
düşündürücülük çalarlarını
zənginləşdirir.*

Vahid Əzizin bir neçə şeirini təqdim edirik.

"Azərbaycan Ordusu"

Xoş gəlir Xəzərin
şirin avazı...

Xoş gəlir Xəzərin şirin avazı,
Səmələr tər-təmiz, zərli aynadır,
Elə bil yuxulu qaraçı qızı
Qıvrım saçlarında dərəyə oynadır.

Günəşlə güllərin bitər hicranı,
Məhlər ləçəklərdən şəbnəm qoparar,
Üföqlə yeriyər bulud karvanı,
Çəkib, külək adlı sarvan aparar.

Hələ ki, qaranlıq səssiz-səmirsiz
Yığıb ulduzları gümüş əridir,
Qəmli söyüdlərlə qayğılı dəniz
Sarı saç, göy gözlü rəsm əsəridir.

Ləpələr yenə də tərərli, qıvrıq -
Xəzəl olanlara üzümək öyrəder,
Sularla havanı qarışdıraraq
Dəniz torlar üçün balıq böyüder.

Gəmilər fit verib səfərə gedir,
Balıqçı qayığı güzərdən dönür.
Enişə gedənin tüstüsü itir,
Yoxuşa qalxanın burmu görünür.

Dənizin soyuqdan halı qarışıb -
İsidi üföqdə alısan ocaq,
Gecələr o üzə bu üzə aşılıb,
Səhərlər saçına dərəyə salacaq...

Səs gəldi...

O gün gördüyümü suya danışdım,
röyamda görmüşdüm "yar atdı məni".
Bu gecə gülşəndə qarşılamışdım -
yuxular yenə də aldatdı məni.

Qismətəm çəşmədə batan daş kimi,
heç zaman suların üzünə çıxmır.
A yuxum, hər cürə yozuram səni,
gerçək olanlar da düzünə çıxmır.

Bir əlimdə ürək, bir əlimdə bel -
gözəl sevgimizə saray hörürəm.
Gözümü açanda yanağımda sel,
kırpiklər ucunda şəbnəm görürəm.

Hardasan, ay gedib ümid sındıran?
Səs gəldi: "Xəyalam, şirin arzuyam",
Axı mən özüm də ürək yandıran,
özüm də kiminsə yuxusundayam...

Dəniz...

Dindirilmir, yenə salıb sular karlığa,
Coşub, sonra kor-peşiman olardı dəniz,
Aradabir baş vuraraq bəstəkarlığa.
Mənnən şeir sorağını alardı dəniz.

Yerlər-göylər quruyanda batıb, azalıb,
Zirvələrdən nəfəs çəkib salamat qalıb,
Qış fəslində tənhalıqdan pərişan olub,
Yaza qədər gözü yolda qalardı dəniz.

Dalğaları qarlar tutmuş yoxuşlar kimi,
Qayaları unudulmuş naxoşlar kimi,
Sahillərin qucağında canlı tar kimi,
Dərnlərini sarı simdə çalardı dəniz.

Tanrıdanmı, şeytandanmı gəldi bəxtimiz?
Sən o cürə, mən bu cürə yerbəyerik biz,
Hər bir cür qərğ olundu, ay Vahid Əziz,
Hərəmizi bir tərəfə apardı dəniz.

Xəzər, olub-keçənlərdən yazdığım bu gün,
Xatırlanmır ümmanları qınamaq üçün;
Hərden kimin-kimliyi sinəmə qışqın,
Gəmiləri burulğana salardı dəniz...

Qızlarda işarə
saçla oynamaq...

Güzgü qarşısında hey daranırsan,
istəyim saçını hörməkdir, gülüm.
Sonrakı ünsiyyət olacaq asan,
çətini özünü görməkdir, gülüm.

Çölə çıx, havanı bəhanə eylə,
yalannan olsa da, nəyisə söylə.
Dünyada ən gözəl istədiyinlə
ömrünü bərabər sürməkdir, gülüm.

Vaxtıdır, bu qədər gözlətmək yetər,
könlündən keçəni gizlətmək yetər,
kırpik də islanar, yanaq da pörter,
çünki alovlanan ürəkdir, gülüm.

Səni də bezdirər, vallah, bu təklilik,
geriyə qayıtmaz gedən gözəllik,
gerisin özün bil, qalanı sənlilik -
dediyim arzudur, diləkdir, gülüm.

Cəhd edib könlümü sənə açırım,
xəyaldə yanana hər an uçuram,
düşünmə: "Dəcələm, döyüb-qaçıram",
qapıya oynayan küləkdir, gülüm.

Ürəkdən isinər qızaran yanaq,
nəvaziş istəyər dil ilə dodaq,
qızlarda işarə saçla oynamaq
özü də: "Sevirəm", - deməkdir, gülüm...

Mən yavaş deyirəm:
"Sevirəm səni"

Mən yavaş deyirəm: "Sevirəm səni",
dodaqlar qulağı nigaran qoyur.
Hər meyvə bir cürə daddığı kimi,
hər kəs də sevgini bir cürə duyur.

Kərənti əl çəkmir qızıl zəmidən,
arpamı, buğdamı - biçdiyi nədir?
Bağıra-bağıra: "Sevirəm!" - deyən,
çox zaman bilmir ki, içdiyi nədi?

Astaca deyilsin içilən andlar,
duyulsa - sirləri açıla bilər,
birinin başına bəla olan yar,
başqa bir sevgiyə tac ola bilər.

Yazıqlar o kəsə salar hicranı,
o yol fəlakətə aparar olur.
Sağalmaz dərnlərə tutulan canı,
sevginin duası qurtaran olur.

Min cürə tanıdım eşqin dilini;
lallar da sevgidən danışır, gülüm.
Mən yavaş deyirəm: "Sevirəm səni",
çünki ürəyimiz anlaşıq, gülüm...

"Çelsi" komandası "Arsenal"ı 4:1
hesabı ilə məğlub edərək UEFA
Avropa Liqasının qalibi olub

Mayın 29-da UEFA Avropa Liqasının 2018-2019-cu il mövsümünün Bakı Olimpiya Stadionunda keçirilən final qarşılaşmasında "Çelsi" komandası "Arsenal"ı 4:1 hesabı ilə məğlubiyətə uğrularaq tarixində ikinci dəfə bu turnirin qalibi adını qazanıb.

AZƏRTAC xəbər verir ki, italyalı referi Canluka Rokkinin idarə etdiyi oyunun birinci hissəsində komandalardan cəhdlərinə baxmayaraq qapılara top vurulmayıb.

Lakin fasilədən sonra azarkeşlər meydanı beş qol izləyiblər. Oyunda hesab ikinci hissənin əvvəlində - matçın 49-cu dəqiqəsində "Çelsi" komandası açılıb. Emerson Palmierinin ötürməsindən sonra fransalı hücumçu Olivye Jiru dəqiqə baş zərbəsi ilə komandasını hesabda irəli çıxarıb - 1:0.

Matçın 60-cu dəqiqəsində "Çelsi" komandası ikinci topu "Arsenal"ın qapısından keçirib. "Arsenal"ın cərimə meydançasına daxil olan Eden Hazardın ideal ötürməsindən sonra Pedro Rodrigues topu saxlamadan qapıya göndərərək - 2:0.

"Çelsi" komandası 65-ci dəqiqədə hesab arasındakı fərqi üç topa çatdırıb. "Arsenal"ın qapısına təyin olunan 11 metrlik cərimə zərbəsini dəqiq yerinə yetirən Eden Hazard komandasının üçüncü topunu qapıdan keçirib.

Lakin bu qoldan 4 dəqiqə sonra "Arsenal" vurulan toplardan birinin əvəzinə çıxıb. Müdafiəçilərdən qayıdan topa cərimə meydançasından kənarda qüvvətli zərbə vuran Aleks Ayvobi hesab arasındakı fərqi azaldı - 3:1.

Ancaq bu, oyunda sonuncu qol olmayıb. Görüşün 72-ci dəqiqəsində "Çelsi"nin sürətli əks-hücumu zamanı Eden Hazard Olivye Jiru ilə qısa ötürmələrlə qurduqları gözəl kombinasiyanı qolla tamamlayıb - 4:1.

Qalan dəqiqələrdə qapılara top vurulmayıb və oyunda 4:1 hesabı ilə qələbə qazanan "Çelsi" komandası tarixində ikinci dəfə UEFA Avropa Liqasının qalibi olub.

Matçda dubl edən Eden Hazard final qarşılaşmasının ən yaxşı futbolçusu seçilib.

"Çelsi"nin fransalı hücumçusu Olivye Jiru isə vurduğu qol sayəsində UEFA Avropa Liqasının 2018-2019-cu il mövsümünün ən məhsuldar futbolçusu olub. O, cari mövsümdə bu turnirdə 11 dəfə fərqlənib.

Final matçından sonra qaliblər mükafatlandırılıb.

Beləliklə, "Çelsi" 2012-2013-cü il mövsümündən sonra ikinci dəfə UEFA Avropa Liqasının qalibi adını qazanıb. "Arsenal" isə ikinci dəfə UEFA Avropa Liqasının finalında məğlub olub. "Topçular" 2000-ci ildə turnirin finalında "Qalatasaray"a uduzdu.

Baş redaktor

polkovnik-leytenant
İlham BEHBUDOV

Telefonlar

Baş redaktor: (012) 510-71-97 (faks);
Baş redaktorun müavini: (012) 510-64-27;
Məsul katib: (012) 510-71-98;
Məktublar şöbəsi: (012) 510-64-28.

Ünvanımız

Bakı şəhəri, akademik
Şəfaət Mehdiyev küçəsi 144,
"Qızıl Şərq" hərbi şəhərciyi

Növbətçi

Rəşid HÜSEYNOV

Qəzetin hesabı

Nərimanov Rayon Xəzinedarlığı
Kod: 200189
VÖEN: 1500428611

Qəzet həftədə iki dəfə (III-VI günlər) nəşr olunur.
"Azərbaycan Ordusu" qəzeti kompüter mərkəzində
səhifələndirilərək "Hərbi nəşriyyat"ın mətbəəsində hazır
diapozitivlərdən çap olunur. Əlyazmalarla rəy verilmir,
təqdim edilən yazılar müəlliflə qaytarılır.
Qəzeti mod.gov.az saytından oxuya bilərsiniz.

Lisensiyaya № 361

Sifariş № 428

Nüsxə 3950